

Tagħrif ġenerali importanti

FL-AHHAR artiklu tiegħi bdejt nagħti tagħrif ġenerali li huwa importanti li wiehed ikun jaf. It-tagħrif ta' hmistax ilu kien jitratta kemm id-drittijiet u kif ukoll l-obbligi li ċ-ċittadin għandu meta japplika għal xi benefiċċju jew pensjoni.

Illum se nkompli nwassal aktar tagħrif importanti li jikkonċerna każi fejn dak li jkun jithallas żejded u kif il-hlas żejded jingabar lura. Se nittratta wkoll id-dritt li kull applikant għandu li jappella minn kwalunkwe deċiżjoni li jkun ha d-Dipartiment.

X'inhu hlas żejded?

Meta persuna tkun qed tirċievi kwalunkwe benefiċċju, jista' jagħti l-każ li r-rata li tkun qed tithallas biha ma tkunx dik li suppost qed tithallas biha. Dan jista' jkun kemm favur il-benefiċċjarju kif ukoll kontra. Jekk ikun favur, jiġifieri li jkun qed jithallas b'rata aktar baxxa, meta mbagħad tkun riveduta ir-rata, il-benefiċċjarju jirċievi l-arretrati kollha b'lura mid-data meta suppost ikun qed jithallas bir-rata t-tajba 'l quddiem. Dan ġieli jkun ikopri numru ta' ġingħat, numru ta' xhur u f'ċerti każi anke numru ta' snin.

Izda meta jkun kontra, jiġifieri li jkun qed jithallas b'rata oghla milli suppost, naturalment dan johloq inkonvenjent għall-benefiċċjarju kif se nispejga. Aghar minn hekk, ġieli jkun hemm każi fejn lanqas dritt ma suppost ikollu l-benefiċċjarju li jirċievi l-benefiċċju u allura l-inkonvenjent ikun akbar.

Il-hlas żejded huwa għalhekk dak l-ammont ta' benefiċċju li persuna tirċievi aktar milli jkun dovut lilha bil-liġi. Jista' jkun differenza bejn ir-rata hażina u r-rata t-tajba u jista' jkun, kif għedt qabel, l-ammont sħiħ ta' benefiċċju li wiehed ikun irċieva minn meta suppost ma baqax intitolat għalih 'il quddiem.

Kif jirriżulta hlas żejded?

Hlas żejded primarjament jista' jirriżulta minhabba żewġ raġunijiet.

Jista' jirriżulta kemm minhabba nuqqas ta' informazzjoni mogħtija mill-benefiċċjarju jew minn dikjarazzjoni falza li jkun għamel il-benefiċċjarju bil-ghan li jikkwalifika għal benefiċċju meta fir-realtà dan mhux suppost ikun jikkwalifika għalih, jew ma jkunx jikkwalifika għalih bl-istess rata li biha jkun qed jithallas. Jista' wkoll jirriżulta minhabba żball uman, proċedurali jew tekniku min-naħa tad-Dipartiment tas-

Sigurtà Soċjali.

Dawn iż-żewġ raġunijiet prinċipali mhumiex ittrattati l-istess fil-mod kif id-Dipartiment jiehu l-azzjoni, skont kif stabbilit bil-liġi, biex jiġbor lura l-ammont ta' benefiċċju mhux dovut. Sa ċertu punt, dan huwa ġust għax persuna li tkun tat dikjarazzjoni falza jew naqset milli tagħti informazzjoni biex tibbenefika minn benefiċċju m'għandhiex titqies l-istess bħal persuna li tat l-informazzjoni kollha mitluba mingħajr habi izda minhabba żball mhux tagħha xorta rriżulta li kienet qed tithallas benefiċċju jew parti minnu meta ma kellhiex dritt għalih.

X'azzjoni tittiehed mid-Dipartiment?

Artiklu 102 tal-Att dwar is-Sigurtà Soċjali jistipula li "kull persuna li tkun irċeviet xi somma bhala benefiċċju, pensjoni, allowance jew għajjuna taht dan l-Att li ma kellhiex dritt għalih skont id-dispożizzjonijiet ta' dan l-Att, għandha thallas lura lid-Direttur (Ġenerali) is-somma li tkun hekk irċeviet, u d-Direttur (Ġenerali) għandu, mingħajr preġudizzju għal kull dritt ieħor li tagħtih il-liġi, jiġbor lura dik is-somma permezz ta' tnaqqis minn xi benefiċċju, pensjoni, allowance jew għajjuna li jkollha dritt għalihom wara dan". Mela l-prinċipju legali huwa ċar – id-Dipartiment għandu d-dritt li jiġbor lura kull hlas żejded ta' kwalunkwe benefiċċju mingħand il-benefiċċjarju.

Izda kif għedt qabel u kif se nkompli nispejga, l-istess Artiklu 102 jagħmel distinzjoni ċara bejn it-tip ta' azzjoni li d-Dipartiment jista' jiehu bil-liġi kontra min jagħmel dikjarazzjoni falza u l-azzjoni li tittiehed biex jingabar hlas żejded mingħand benefiċċjarju li jkun ġenwin.

Kif jintradd lura hlas żejded f'każ mhux ġenwin?

Fil-fatt Artiklu 102 ikompli hekk: "(i) meta dak il-hlas żejded isehh b'riżultat ta' nuqqas ta' sqarrija jew ta' preżentazzjoni hażina ta' fatti materjali (sew jekk in-nuqqas ta' sqarrija jew preżentazzjoni hażina kienu jew ma kinux bi frodi) ir-rata ta' għbir lura permezz ta' tnaqqis minn xi benefiċċju, pensjoni, allowance jew għajjuna li jkollha dritt għalihom wara dan għandu jiġi deċiż mid-Direttur (Ġenerali) izda fl-ebda każ ma għandu jkun inqas mill-ekwivalenti ta' 10% tar-rata ta' benefiċċju, pensjoni, allowance jew għajjuna li jkollha dritt għalihom wara

dan".

Mela fil-każ ta' hlas żejded li rriżulta minhabba nuqqas ta' informazzjoni jew dikjarazzjoni falza minn naħa tal-benefiċċjarju, hawnhekk Artiklu 102 qed jistabbilixi żewġ punti importanti, fi kliem ieħor, li l-hlas żejded irid jintradd lura kollu u li d-Dipartiment jista' jagħmel dan billi jiġbru minn kull benefiċċju li l-benefiċċjarju jkun qed jirċievi b'rata ta' mhux inqas minn 10% minn kull benefiċċju.

Dan ifisser li f'każ bħal dan, id-Dipartiment jista' anke jekk ikun meħtieġ, jiġbor il-hlas lura b'rata ta' 100%, jiġifieri jinżammu l-benefiċċji kollha tal-persuna sakemm il-hlas lura jingabar kollu. Madankollu dan jiġri biss f'każi eċċezzjonali. Id-Dipartiment juża d-diskrezzjoni li għandu f'dawn il-każi b'mod ġust u mahsub billi fost oħrajn jagħti kunsiderazzjoni lil numru ta' fatturi bħall-età tal-benefiċċjarju, kemm għandu benefiċċji, l-ammont li jrid jingabar, kemm se jibqagħlu f'idejha wara li jibda jinqata' l-hlas żejded u l-gravità tal-każ partikolari.

Minkejja dan, kwalunke hlas żejded hu kemm hu, żgur li se johloq inkonvenjent. Dan għax jonqos id-dhul tal-benefiċċjarju kemm minhabba li ma jibqax jirċievi parti minn, jew benefiċċju partikolari (għax ma jibqalux dritt għalih) u anke minhabba li mill-kumpliment tal-benefiċċji li jkun qed jirċievi jibdeu jinżammulu l-pagamenti biex jingabar lura l-hlas żejded dovut minnu.

Huwa għalhekk li jien kemm-il darba f'din il-pagna emfasizajt fuq l-importanza li meta wiehed japplika għal kwalunkwe benefiċċju, speċjalment dawk li d-dritt għalihom jiddependi mit-test tal-mezzi, l-applikant huwa fid-dmri li jagħmel dikjarazzjonijiet korretti u jagħti l-informazzjoni kollha mitluba. Id-Dipartiment illum għandu l-mezzi kif jiverifika l-informazzjoni mogħtija jew mhux mogħtija u xi

darba jew oħra, il-probabilità hi li min ikun qed jiehu benefiċċju b'qerq se jinqabad bil-konsegwenzi kollha li semmejt.

Barra minn hekk, il-benefiċċjarju għandu wkoll dejjem jiċċekkja mal-eqreb uffiċċju distrettwali tad-Dipartiment tas-Sigurtà Soċjali, kull meta jkollu xi tibdil fiċ-ċirkostanzi tiegħu. Dan minhabba li tibdil bħal dan jista' jaffetwa d-dritt għal xi benefiċċju li jkun qed jirċievi jew ir-rata li biha jkun qed jithallas. Jekk dan it-tibdil fiċ-ċirkostanzi ikun importanti imbagħad ikun jista' jsir rapport fl-uffiċċju distrettwali biex tittiehed azzjoni immedjata u ma jkunx hemm problemi.

Kif jintradd lura hlas żejded f'każ ġenwin?

Kif għedt qabel Artiklu 102 jistipula azzjoni ferm inqas iebes biex jingabar hlas żejded mingħand benefiċċjarju li jkun ġenwin.

Fil-fatt, f'dan il-każ dan l-Artiklu jgħid li "r-rata ta' għbir lura permezz ta' tnaqqis minn xi benefiċċju, pensjoni, allowance jew għajjuna li jkollha dritt għalihom wara dan għandu wkoll jiġi deċiż mid-Direttur (Ġenerali) izda f'ebda każ m'għandu jkun aktar mill-ekwivalenti ta' 5% tar-rata ta' benefiċċju, pensjoni, allowance jew għajjuna li jkollha dritt għalihom wara dan, sakemm il-benefiċċjarju jew il-pensjonant konċernat, skont kif ikun il-każ, jitlob li rata oghla ta' dak it-tnaqqis tiġi effettwata; izda hekk li fi kwalunkwe każ id-Direttur (Ġenerali) m'għandu jkollu ebda dritt li jagħmel kull tnaqqis bħal dak kif imsemmija f'dan il-paragrafu dwar hlasijiet żejda, li jkunu saru qabel il-perjodu ta' sentejn qabel id-data li fiha d-Direttur (Ġenerali) ikun sar jaf b'dak il-hlas żejded irrispettivament mill-perjodu li għalih dak il-hlas żejded jirreferi".

Mela hawnhekk hawn żewġ fatturi im-
portanti u

ferm inqas iebes minn ta' qabel. Meta l-hlas żejded ma jkunx htija tal-benefiċċjarju, id-Dipartiment ma jistax jiġbor lura hlas żejded li jmur lura aktar minn sentejn mid-data li fiha jkun skopert li l-benefiċċjarju jkun qed jirċievi parti minn, jew benefiċċju partikolari kollu meta ma kellux dritt għalih. Jiġifieri jekk illum d-Dipartiment jiskopri żball ġenwin fir-rata tal-benefiċċju ta' xi hadd u dan l-iżball ilu li sar, ngħidu ahna, mill-2006, id-Dipartiment ma jistax jiġbor lura l-hlas żejded kollu mill-2006 sal-lum izda biss minn April 2009 sal-lum (sentejn).

Barra minn hekk, id-Dipartiment jista' jiġbor il-hlas żejded jew parti minnu wkoll minn kull benefiċċju li l-benefiċċjarju jkun qed jirċievi izda b'rata ta' mhux aktar minn 5% minn kull benefiċċju. Madankollu, il-benefiċċjarju jista' jagħmel li jhallas b'lura b'rata aktar għolja izda din hija biss għażla tiegħu f'dan il-każ.

Tajjeb li ngħid li f'kull każ, skont Artiklu 102, jekk waqt li benefiċċjarju jkun qed irodd lura hlas żejded permezz ta' tnaqqis mill-benefiċċji li jkun qed jirċievi, jirriżulta li għandu dritt għal xi arretrati wara li tkun saret stima ġdida tar-rata applikabbli, dawn l-arretrati jew parti minnhom jistgħu jinżammu biex jinqata' parti minn jew il-hlas żejded kollu li jkun għadu dovut. Naturalment, jekk l-arretrati dovuti jkunu oghla mill-bilanċ tal-hlas żejded dovut, il-benefiċċjarju jirċievi l-kumpliment tal-arretrati wara li jkun inqata' l-bilanċ kollu tal-hlas żejded.

Ukoll f'kull każ ta' hlas żejded, meta jirriżulta hlas żejded u l-persuna li trid troddu lura ma tkun qed tirċievi ebda benefiċċju mid-Dipartiment, il-persuna tkun trid tagħmel ftehim mad-Dipartiment dwar il-mod kif il-hlas żejded ikun se jithallas lura. Meta l-persuna tonqos milli tagħmel dan jew ma troddx lura l-hlas żejded dovut jew parti minnu, id-Di-



IMPORTANTI: L-informazzjoni li qed tingħata f'din ir-rubrika mhijiex intenzjonata li titqies bhala parir legali dwar xi drittijiet għal kwalunke benefiċċju soċjali jew materja oħra ta' sigurtà soċjali. L-ghan ta' din ir-rubrika huwa purament u unikament biex tingħata informazzjoni ġenerali dwar is-sistema tas-sigurtà soċjali f'Malta. Għal aktar tagħrif tista' żżur il-websajt tagħna <http://www.socialsecurity.gov.mt> tibgħat imejli fuq social.security@gov.mt, tista' tmur f'wiehed mill-uffiċċji distrettwali tagħna f'Malta u Għawdex jew inkella iċċempel fuq in-numru 159 jew 25903000.

li tkun taf

partiment jista' jibda proceduri legali biex jiġbor l-ammont dovut. Meta persuna, li għandha hlas żejjed xi trodd lura, tmut il-hlas żejjed ikun irid jithallas b'lura mill-eredi tagħha.

Id-dritt ta' appell

Issa se nitkellem f'it dwar dritt iehor importanti li kull benefiċċjarju jew applikant għal benefiċċju għandu, fi kliem iehor dak li jappella minn xi deċiżjoni li jkun ha d-Dipartiment. Dan ma jirrigwardax biss każijiet ta' hlas żejjed, iżda wkoll ngħidu ahna rifjut ta' applikazzjonijiet għal benefiċċji u deċiżjonijiet oħrajn simili li jiehu d-Dipartiment. Appell bħal dan jista' jsir quddiem dak li jissejjah l-Arbitru tas-Sigurtà Soċjali.

Skont Artiklu 107 tal-Att dwar is-Sigurtà Soċjali, il-Ministru responsabbli mis-sigurtà soċjali "jista' jahtar persuna jew aktar biex iservu ta' Arbitri fil-każijiet kif jistgħu jiġu riferuti lilhom minn żmien għal żmien, b'dan li: (a) f'kull każ il-persuna mahtura jrid ikollha warrant biex teżerċita l-professjoni ta' avukat f'Malta għal mill-inqas seba' snin; u (b) il-hatra tkun għal żmien sena".

L-Arbitru, li jkun indipendenti mid-Direttur Ġenerali u d-Dipartiment tas-Sigurtà Soċjali, għandu s-setgħa li, biex jeżamina każ li jitressaq quddiemu, jiehu parir ta' espert meta fid-diskrezzjoni tiegħu jqs li hu meħtieġ, u li jharrek lil min irid biex jidher quddiemu, jixhed bil-gurament u/jew biex iġib dokumenti; u għal dawn l-iskopijiet ikollu l-poteri mogħtijin bil-liġi lill-Prim'Awla tal-Qorti Ċivili. Id-Direttur Ġenerali tas-Sigurtà Soċjali jew rappreżentant tiegħu jkollu l-jedd jidher u jinstema' fuq kull appell jew każ li jitressaq quddiem l-Arbitru.

Dwar xiex jista' jsir appell?

Jista' jsir appell lill-Arbitru dwar kull deċiżjoni tad-Direttur Ġenerali fuq xi punt ta' liġi jew prinċipju ta' importanza li jittqanqal dwar il-kwistjonijiet imsemmija f'Artiklu 105, jew ahjar: (a) jekk xi mpjeg ikunx impjeg assigurat; (b) jekk persuna hijiex jew kinitx persuna impjegata jew persuna li timpjega lilha nnifisha jew persuna li tahdem għaliha nnifisha; (c) min hu jew min kien il-prinċipal ta' persuna impjegata; (d) jekk għandhomx jithallsu kontribuzzjonijiet minn jew dwar xi persuna; jew (e) jekk kontribuzzjoni thallsix minn

jew dwar xi persuna. Appell dwar deċiżjoni fuq każ bħal dan jista' jsir bil-miktub fi żmien għaxar snin minn dik id-deċiżjoni.

Appell jista' jsir ukoll dwar kull deċiżjoni li jiehu d-Direttur Ġenerali dwar kull talba għal benefiċċju, pensjoni, allowance jew għajjuna, kemm meta t-talba tintlaqa' u kemm meta tiġi miċhuda. Madankollu, meta talba għal xi benefiċċju tiġi miċhuda wara li d-Direttur ikun ikkonsulta ruhu dwar l-aspetti mediċi tat-talba mal-bord mediku mahtur apposta, fil-każ tal-Benefiċċju għall-Korriment fuq ix-Xogħol, Għotja għall-Korriment fuq ix-Xogħol, Pensjoni għall-Korriment fuq ix-Xogħol, Għajjuna Medika, Għajjuna Soċjali għal Mard, Pensjoni għall-Wens, Pensjoni għal Persuna b'Vista Batuta, Pensjoni għal Diżabilità jew Allowance għal Tfal b'Diżabilità, id-Direttur Ġenerali jista' jirrevedi d-deċiżjoni tiegħu u fejn il-persuni fil-bord mediku jkunu differenti minn dawk fl-ewwel bord mediku li jkun investiga l-każ l-ewwel darba.

Appell jista' jsir ukoll dwar il-mod kif ikun gie kkalkulat id-Dhul Pensjonabbli fil-każ ta' talba għal Pensjoni taż-Zewġ Terzi jew Pensjoni tas-Superstiti. Importanti, li f'dawn il-każi msemmija, l-appell jista' jsir biss bil-miktub fi żmien 30 jum mid-data li fiha d-Direttur Ġenerali jikkomunika d-deċiżjoni tiegħu bil-miktub lir-rikorrent jew lill-benefiċċjarju skont il-każ.

Min jista' jagħmel l-appell?

L-appell jista' jsir (a) fuq talba ta' xi persuna li thoss ruhha aggravata b'xi deċiżjoni tad-Direttur Ġenerali; jew (b) mill-armla jew mill-armel, skont il-każ, jew mill-eredi ta' xi persuna li tkun hekk hasset ruhha aggravata; jew (c) fuq talba ta' trejdunjin jekk il-persuna li thoss ruhha hekk aggravata tkun jew filwaqt ta' mewtha kienet membru ta' dik it-trejdunjin.

Meta jkun qiegħed jikkunsidra xi appell, l-Arbitru għandu jkollu l-għajjuna ta' numru ta' persuni biex jagħmluha ta' assessuri. Dawn ikunu jirrapprezentaw lill-Gvern, lil min ihaddem u lill-unjins.

F'kull każ meta l-Arbitru jiddeċiedi li jisma' appell, għandha tingħata notifikazzjoni ta' ragħonevoli tal-hin u lok li fih ikun se jsir is-smiġh lir-rikorrent jew lill-benefiċċjarju skont il-każ, u lil kull persuna oħra li l-Arbitru jidher li jista' jkollha interess fil-każ. Fis-seduta tas-smiġh tal-każ, ir-rikorrent jew persuna li lilha tkun ingħatat in-notifika reġo-



MARK MUSÙ
Direttur għall-Iżvilupp
Strateġiku u Relazzjonijiet
Internazzjonali – Dipartiment
tas-Sigurtà Soċjali

lari tas-smiġh jistgħu jidher kemm personalment jew billi jkollhom rappreżentant li jkun inhatar minnhom biex jidher għalihom, bħal pereżempju avukat.

Jekk, f'każ, ta' appell, ir-rikorrent jew benefiċċjarju, skont il-każ, li jkun gie notifikat regolarment bis-smiġh, ma jidherx għas-seduta u ma jagħtix spjegazzjoni ragħonevoli għall-assenza tiegħu, l-Arbitru jista' jgħaddi biex jiddeċiedi l-każ, minkejja l-assenza tiegħu, jew jista' wkoll jiċhad l-appell. F'kull każ, l-Arbitru jiddeċiedi hu fuq il-każ wara li jkun ikkunsidra sew li qed jittwetqu l-prinċipji tal-gustizzja u ekwità.

Tajjeb li ngħidu li kemm ir-rikorrent jew il-benefiċċjarju skont il-każ, kif ukoll id-Direttur Ġenerali, jistgħu jappellaw minn Deċiżjoni tal-Arbitru. Dan jista' jsir quddiem il-Qorti tal-Appell (Kompetenza Inferjuri) permezz ta' rikors fi żmien 30 jum mill-għarnata meta d-deċiżjoni tal-Arbitru tkun twasslet bil-miktub permezz ta' posta reġistrata lil min jagħmel it-talba jew lill-benefiċċjarju jew lid-Direttur Ġenerali, skont il-każ.

Madankollu, fil-proċeduri li jsiru quddiem xi Qorti, (a) għal reat taht l-Att dwar is-Sigurtà Soċjali; jew (b) li jinvolvu xi kwistjoni dwar il-hlas ta' xi kontribuzzjoni taht dan l-istess Att; jew (c) għall-ġbir lura ta' xi somom dovuti taht dan l-Att, id-deċiżjoni tal-Arbitru f'xi kwistjoni msemmija fl-Artikolu 105 (li rreferejt għalihom aktar qabel) għandha tkun konkluziva għall-ghan ta' dawk il-proċedimenti u għalhekk ma jistax isir rikors dwarhom quddiem il-Qorti tal-Appell.

Staqsijiet - Sur Mark Musù billi tikteb lil:

**Pagna Sigurtà Soċjali, I-orizzont,
A41 Qasam Industrijali, Marsa, MRS3000**

inkella b'imejl bis-sugġett "Pagna Sigurtà Soċjali" fl-indirizz ittri@unionprint.com.mt. Il-mistoqsijiet iridu jkunu ta' interess ġenerali, mhux każi privati jew personali.